



www.oljan.fo

Jan Müller

07 - 09 - 2011

Bretski oljuídnaðurin tørvar føroyska elorku

So mikið stórar og orkukrevjandi koma framtíðar útbyggingarnar av oljufeltum vestan fyri Hetland at vera komandi árinum, at bretski oljuídnaðurin nú rópar varskó. Tørvur verður á munandi meira elorku. Ikki minst útbyggingarnar á havbotninum í sambandi við nýggj olju- og gassfund hava brúk fyri munandi av elorku. Hesa orku megnar bretski heimamarknaðurin sum er ikki at nýta í nóg stóran mun, og tí eru boð eftir øðrum veitarum. Hetta greiddi Dr Alan Owen frá Robert Gordon University Johan Dahl, landsstýrismanni frá, tá skotski serfrøðingurin í alternativari orku kunnaði landsstýrismannin um seinastu gongdina á orkuøkinum í Skotlandi. Tað hevur áður verið róð framundir at leggja ein elorkukaðal úr Føroyum til Hetlands og víðari inn á meginlandið. Hesin kundi so eisini bundið í orkuskipanina í Islandi. Hetta hava verið tankar men einki ítøkiligt fyriliggur. Alan Owen setti spurningin, um ikki føroyingar einaferð í framtíðini høvdu kunnað bjóða seg fram sum veitarar av elorku til oljuvinnuna á Atlantsmótinum. Oljuvinnan og orka Stóru útbyggingarnar av olju- og gasfeltum vestan fyri Hetlandi fara at seta stór krøv til elorkuveitingina, sum Bretland fer at hava torført við at liva upp til. Kanska var tað eitt hugskot, at føroyingar fóru at umhuga møguleikan at leggja ein elkaðal millum Føroygar og Hetland og skotska meginlandið sigur Alan Owen, meðan ein umhugsin Johan Dahl lurtar. Her sipar hann til, at føroyingar hava stórar møguleikar at framleiða bæði vindð og sjóvarfalsorku. Johan Dahl segði við oljan.fo eftir fundin, at tað var sera áhugavert at hoyra um mongu verkætlanir hjá skotum við alternativari orku eitt nú vindmylnum og sjóvarfalsorku. Eg haldi, at hetta økið er so mikið týðningarmikið fyri okkum, at eg havi boðið Alan Owen og nøkrum av hansara fólkum at vitja í Føroyum, soleiðis at teir kunnu kunna teir stovnar og myndugleikar, sum hava við orkuveiting at gera um, hvat hendir í eitt nú

Skotlandi. Her var eisini tosað um privata sektorin, hvussu man kann nøkta orkutørvin frá varandi orkukeldum. Fylgja við Lat okkum fylgja væl við hjá okkara grannum eitt nú skotum, hvussu teir ætla at menna varandi orkukeldur og eisini tengja hetta saman við móguleikanum eina ferð í framtíðini at útflyta orku sigur landsstýrismaðurin. Johan Dahl fer mikudagin at vera vertur, tá borgarstjórin í Aberdeen vitjar føroyska basin á oljumessuni. Seinni fer hann at vitja á høvuðsskrivstovuni hjá føroyska oljufelagnum Faroe Petroleum, har Graham Stewart og Nils Sørensen taka ímóti. Seinnapartin fer landsstýrismaðurin at fylgja fyrilestrum um tey stóru almennu oljufeløgini kring heimin. Mynd - Johan Dahl, landsstýrismaður hittir Dr Alan Owen frá Robert Gordon University á oljumessuni í Aberdeen. Mynd Jan Müller